

# ຜົນປະໂຫຍດຂອງຕະຫຼາດທຶນຕໍ່ຜູ້ລົງທຶນ

ຂຽນໂດຍ: ທ່ານ ປອ. ສຸດທິເດດ ບຸນລືໄຊ, ສຳນັກງານຄະນະກຳມະການຄຸ້ມຄອງຫຼັກຊັບ  
ທ່ານ ນ. ອານຸທິດາ ພິນສະຫວັດດີ, ສຳນັກງານຄະນະກຳມະການຄຸ້ມຄອງຫຼັກຊັບ

ຜົນປະໂຫຍດຂອງຕະຫຼາດທຶນມີຢ່າງຫຼວງຫຼາຍຕໍ່ກັບພາກສ່ວນຕ່າງໆ ບໍ່ວ່າຈະເປັນລັດຖະບານ, ບັນດາບໍລິສັດທີ່ໄດ້ຮັບອະນຸຍາດໃຫ້ລະດົມທຶນ ລວມໄປເຖິງຜູ້ລົງທຶນ; ທຸກພາກສ່ວນແມ່ນລ້ວນແລ້ວແຕ່ຈະໄດ້ຮັບຜົນປະໂຫຍດ ຈາກການສ້າງຕັ້ງ ແລະ ພັດທະນາຕະຫຼາດທຶນ. ບົດຄວາມນີ້ຈະຍົກໃຫ້ທ່ານຮັບຊາບກ່ຽວກັບຜົນປະໂຫຍດຂອງຕະຫຼາດທຶນທີ່ມີຕໍ່ຜູ້ລົງທຶນວ່າມີຄືແນວໃດ.

ຕະຫຼາດທຶນເປັນທາງເລືອກໃໝ່ໃນການລົງທຶນ ຂອງບັນດາທ່ານທີ່ມີຄວາມສົນໃຈໃນການລົງທຶນ, ຊຶ່ງນອກຈາກການລົງທຶນຂອງທ່ານທີ່ເຄີຍປະຕິບັດມາແລ້ວໃນເມື່ອກ່ອນ ເຊັ່ນ: ການຊື້ຄຳສະສົມໄວ້ ຫຼື ຊື້ອະສັງຫາລິມະຊັບ (ທີ່ດິນ, ເຮືອນ) ເພື່ອເກງກຳໄລໃນຕໍ່ໜ້າ ຫຼື ຈະເປັນການຝາກເງິນໄວ້ກັບທະນາຄານທຸລະກິດ ເພື່ອເອົາດອກເບ້ຍເງິນຝາກກໍດີ. ປະຈຸບັນທ່ານສາມາດນຳໃຊ້ຕະຫຼາດທຶນເປັນທາງເລືອກໜຶ່ງໃນການລົງທຶນຂອງທ່ານ ຫຼື ເວົ້າອີກຢ່າງໜຶ່ງ ທ່ານສາມາດນຳໃຊ້ຕະຫຼາດທຶນເປັນອີກທາງເລືອກໜຶ່ງໃນການບໍລິຫານເງິນທຶນຂອງທ່ານທີ່ມີຢູ່ໃຫ້ມີປະສິດທິພາບສູງສຸດ. ທັງນີ້ກໍເນື່ອງຈາກວ່າ ການລົງທຶນໃນຕະຫຼາດທຶນຈະຊ່ວຍໃນການກະຈາຍຄວາມສ່ຽງໃນການລົງທຶນຂອງທ່ານ ດ້ວຍການເຂົ້າເປັນຜູ້ຖືຮຸ້ນໃນບໍລິສັດໃດໜຶ່ງ ຫຼື ຫຼາຍບໍລິສັດ ເພາະທ່ານສາມາດຊື້ຮຸ້ນຂອງບໍລິສັດທີ່ຈົດທະບຽນໃນຕະຫຼາດຫຼັກຊັບລາວ (ຕລຊລ) ໄດ້ຫຼາຍກວ່າໜຶ່ງບໍລິສັດ, ຊຶ່ງປະຈຸບັນມີ 5 ບໍລິສັດທີ່ອອກຈຳໜ່າຍຮຸ້ນ ແລະ ເຂົ້າຈົດທະບຽນໃນ ຕລຊລ ຄື: ບໍລິສັດ ຜະລິດໄຟຟ້າລາວ ມະຫາຊົນ (ຜ-ຟຟລ)<sup>1</sup>, ທະນາຄານການຄ້າຕ່າງປະເທດລາວ ມະຫາຊົນ (ທຄຕລ)<sup>2</sup>, ບໍລິສັດ ລາວເວີນ ມະຫາຊົນ (ລວມຊ)<sup>3</sup>, ບໍລິສັດ ປີໂຕຣລ້ຽມເທຣດດິງລາວ ມະຫາຊົນ (ປທລ)<sup>4</sup> ແລະ ບໍລິສັດ ສຸວັນນິໂຣມເຊັມເຕີ ມະຫາຊົນ (ສ.ວ.ນ)<sup>5</sup>.

ການລົງທຶນໃນຮຸ້ນ ທ່ານຍັງຈະໄດ້ຮັບຜົນຕອບແທນ 2 ດ້ານ ຄື: ເງິນປັນຜົນ (Dividend) ແລະ ຜົນຕອບແທນຈາກສ່ວນຕ່າງຂອງລາຄາຮຸ້ນ (Capital Gain).

ໃນນີ້ ເງິນປັນຜົນ (Dividend) ແມ່ນໝາຍເຖິງ ສ່ວນແບ່ງກຳໄລຂອງບໍລິສັດທີ່ຈະຈ່າຍໃຫ້ແກ່ຜູ້ຖືຮຸ້ນ ຊຶ່ງການຈ່າຍເງິນປັນຜົນແມ່ນຈະຈ່າຍເປັນງວດ ເຊັ່ນ: ເປັນໄຕມາດ, ເຄິ່ງປີ ຫຼື ຕໍ່ປີ ຂຶ້ນກັບນະໂຍບາຍຂອງແຕ່ລະບໍລິສັດ. ໂດຍທົ່ວໄປທ່ານຈະໄດ້ຮັບເງິນປັນຜົນ ກໍຕໍ່ເມື່ອບໍລິສັດປະກາດຈ່າຍເງິນປັນຜົນຕາມການຕົກລົງເຫັນດີຈາກກອງປະຊຸມຜູ້ຖືຮຸ້ນ ແລະ ທີ່ສຳຄັນທ່ານຕ້ອງເປັນຜູ້ຖືຮຸ້ນທີ່ມີຊື່ໃນປຶ້ມບັນຊີທະບຽນຜູ້ຖືຄອງຮຸ້ນ, ຊຶ່ງການການົດມືປິດປຶ້ມບັນຊີຜູ້ຖືຄອງຮຸ້ນ ແມ່ນຕ້ອງຜ່ານສະພາຜູ້ບໍລິຫານພິຈາລະນາ. ການຄິດໄລ່ເງິນປັນຜົນທີ່ທ່ານຈະໄດ້ຮັບແມ່ນຄິດໄລ່ດ້ວຍ ການເອົາຈຳນວນຮຸ້ນທີ່ທ່ານຖື ຄູນດ້ວຍ ຈຳນວນເງິນປັນຜົນຕໍ່ຮຸ້ນ ທີ່ບໍລິສັດປະກາດຈ່າຍ. ຕົວຢ່າງ: ທ່ານຖືຮຸ້ນຂອງ ຜ-ຟຟລ ຈຳນວນ 100 ຮຸ້ນ, ຜ-ຟຟລ ມີນະໂຍບາຍຈ່າຍເງິນປັນຜົນ ຈຳນວນ 130 ກີບ/ຮຸ້ນ. ເງິນປັນຜົນທີ່ທ່ານຈະໄດ້ຮັບແມ່ນ: 100 ຮຸ້ນ x 130 ກີບ = 130.000 ກີບ. ນອກນັ້ນ ໃນປະຈຸບັນການໄດ້

<sup>1</sup> ຜ-ຟຟລ ຈົດທະບຽນໃນ ຕລຊລ ໃນເດືອນ ມັງກອນ 2011.  
<sup>2</sup> ທຄຕລ ຈົດທະບຽນໃນ ຕລຊລ ໃນເດືອນ ມັງກອນ 2011.  
<sup>3</sup> ລວມຊ ຈົດທະບຽນໃນ ຕລຊລ ໃນເດືອນ ທັນວາ 2013.  
<sup>4</sup> ປທລ ຈົດທະບຽນໃນ ຕລຊລ ໃນເດືອນ ທັນວາ 2014.  
<sup>5</sup> ສ.ວ.ນ ຈົດທະບຽນໃນ ຕລຊລ ໃນເດືອນ ທັນວາ 2015.

ຮັບເງິນປັນຜົນຈາກບໍລິສັດທີ່ຈົດທະບຽນໃນ ຕລຊລ ແມ່ນທ່ານຈະບໍ່ໄດ້ເສຍອາກອນລາຍໄດ້ຈາກເງິນປັນຜົນດັ່ງກ່າວ.

**ຕາຕະລາງ: ການຈ່າຍເງິນປັນຜົນຂອງ 5 ບໍລິສັດຈົດທະບຽນ ປະຈຳປີ 2011-2015**

ຫົວໜ່ວຍ: ກີບ/ຮຸ້ນ

ລຳດັບ	ທຄຕລ					ຜ-ຟຟລ				
	2011	2012	2013	2014	2015	2011	2012	2013	2014	2015
ງວດທີ 1	ປັນຜົນ ຄັ້ງດຽວໃນປີ	436	405	360	173	177,97	170	182	182	110
ງວດທີ 2		443	380	234	219	320	280	293	268	150
ລວມ	776.58	879	785	594	392	497,97	450	475	450	460

ລຳດັບ	ລວມຊ			ປທລ		ສ.ວ.ນ
	2013	2014	2015	2014	2015	2015
ງວດທີ 1	-	ບໍ່ມີປັນຜົນ	ບໍ່ມີປັນຜົນ	-	45	-
ງວດທີ 2	ບໍ່ມີປັນຜົນ	200	200	66	31	45
ລວມ	-	200	200	66	76	45

ແຫຼ່ງຂໍ້ມູນ: ບົດລາຍງານປະຈຳປີ 2015 ຂອງສານັກງານຄະນະກາມະການຄຸ້ມຄອງຫຼັກຊັບ.

ສໍາລັບ ຜົນຕອບແທນຈາກສ່ວນຕ່າງຂອງລາຄາຮຸ້ນ (Capital Gain) ແມ່ນໝາຍເຖິງ ຜົນຕອບແທນທີ່ທ່ານຈະໄດ້ຮັບຈາກການປ່ຽນແປງຂອງລາຄາຮຸ້ນ.

ຕົວຢ່າງ: ທ່ານຊື້ຮຸ້ນຂອງ ຜ-ຟຟລ ໃນ ຕລຊລ ໃນລາຄາ 2.000 ກີບ ຈຳນວນ 100 ຮຸ້ນ ເປັນເງິນລົງທຶນ (2.000 ກີບ x 100 ຮຸ້ນ) + 1.400 ກີບ (ຊຶ່ງໃນເວລາຊື້ຮຸ້ນໃນ ຕລຊລ ທ່ານຈະໄດ້ຈ່າຍຄ່າທຳນຽມການຊື້ 0,70% ຂອງມູນຄ່າຊື້) = 201.400 ກີບ. ຖ້າລາຄາຮຸ້ນຂອງ ຜ-ຟຟລ ປັບໂຕສູງຂຶ້ນ ເປັນ 3.000 ກີບ, ເມື່ອທ່ານຂາຍຮຸ້ນຂອງ ຜ-ຟຟລ ອອກທັງໝົດ ທ່ານກໍຈະໄດ້ຮັບເງິນ (3.000 ກີບ x 100 ຮຸ້ນ) - 3.000 ກີບ (ຊຶ່ງໃນເວລາຂາຍຮຸ້ນໃນ ຕລຊລ ທ່ານຈະໄດ້ຈ່າຍຄ່າທຳນຽມການຂາຍ 1% ຂອງມູນຄ່າຂາຍ) = 297.000 ກີບ. ສ່ວນແຕກຕ່າງກໍຄື ກຳໄລ 95.600 ກີບ (297.000 ກີບ - 201.400 ກີບ = 95.600 ກີບ).

ແນ່ນອນໃນທາງກົງກັນຂ້າມ ຜົນຕອບແທນຈາກສ່ວນຕ່າງຂອງລາຄາຮຸ້ນ ທີ່ທ່ານຈະໄດ້ຮັບອາດຈະບໍ່ແມ່ນກຳໄລ, ກໍລະນີລາຄາຮຸ້ນໃນເວລາທີ່ທ່ານຂາຍຫຼຸດລົງຕໍ່າກວ່າລາຄາໃນເວລາທີ່ທ່ານຊື້ຮຸ້ນດັ່ງກ່າວ, ຊຶ່ງເອີ້ນວ່າ ຂາດທຶນ.

ຕົວຢ່າງ: ທ່ານຊື້ຮຸ້ນຂອງ ຜ-ຟຟລ ໃນ ຕລຊລ ໃນລາຄາ 2.000 ກີບ ຈຳນວນ 100 ຮຸ້ນ ເປັນເງິນລົງທຶນ (2.000 ກີບ x 100 ຮຸ້ນ) + 1.400 ກີບ (ຊຶ່ງໃນເວລາຊື້ຮຸ້ນໃນ ຕລຊລ ທ່ານຈະໄດ້ຈ່າຍຄ່າທຳນຽມການຊື້ 0,70% ຂອງມູນຄ່າຊື້) = 201.400 ກີບ. ຖ້າລາຄາຮຸ້ນຂອງ ຜ-ຟຟລ ປັບໂຕຫຼຸດລົງ ເປັນ 1.000 ກີບ, ເມື່ອທ່ານຂາຍຮຸ້ນຂອງ ຜ-ຟຟລ ອອກທັງໝົດ ທ່ານກໍຈະໄດ້ຮັບເງິນ (1.000 ກີບ x 100 ຮຸ້ນ) - 1.000 ກີບ (ຊຶ່ງໃນເວລາຂາຍຮຸ້ນໃນ ຕລຊລ ທ່ານຈະໄດ້ຈ່າຍຄ່າທຳນຽມການຂາຍ 1% ຂອງມູນຄ່າຂາຍ) = 99.000 ກີບ. ສ່ວນແຕກຕ່າງກໍຄື ຂາດທຶນ - 102.400 ກີບ (99.000 ກີບ - 201.400 ກີບ = - 102.400 ກີບ).

ພວກເຮົາສາມາດເຫັນໄດ້ວ່າ ຕະຫຼາດທຶນສາມາດຊ່ວຍໃຫ້ທ່ານໄດ້ຮັບຜົນປະໂຫຍດຫຼາຍຢ່າງ ແລະ ຍັງເປັນທາງເລືອກໜຶ່ງໃນການບໍລິຫານເງິນທຶນຂອງທ່ານໃຫ້ມີປະສິດທິພາບສູງຂຶ້ນ ແລະ ສິ່ງສໍາຄັນຕ້ອງຮູ້ຈັງຫວະເວລາໃດຄວນຊື້ ແລະ ເວລາໃດຄວນຂາຍ. ເຖິງຢ່າງໃດກໍ່ຕາມ ຜູ້ລົງທຶນຕ້ອງຄໍານຶງສະເໝີວ່າ: **ທຸກການລົງທຶນມີຄວາມສ່ຽງ ຜູ້ລົງທຶນຄວນສຶກສາຂໍ້ມູນໃຫ້ຖີ່ຖ້ວນກ່ອນຕັດສິນໃຈລົງທຶນ.**

**ໝາຍເຫດ:** ທ່ານສາມາດສອບຖາມລະອຽດກ່ຽວກັບການລະດົມທຶນດ້ວຍການອອກຈາກໜ່າຍຮຸ້ນ ມາໄດ້ທີ່ສໍານັກງານຄະນະກຳມະການຄຸ້ມຄອງຫຼັກຊັບ ທີ່ຢູ່: ຕຶກສູນການຄ້າສີເມືອງ ຊັ້ນ 3, ບ້ານ ເພຍວັດ, ເມືອງ ສີສັດຕະນາກ, ນະຄອນຫຼວງວຽງຈັນ ຫຼື ທ່ານຈະໂທມາສອບຖາມໄດ້ທີ່ເບີ: 021-217770 ໃນໂມງລັດຖະການ ແລະ ສາມາດເບິ່ງຂໍ້ມູນຕ່າງໆກ່ຽວກັບຕະຫຼາດທຶນຕື່ມໄດ້ທີ່ເວັບໄຊທ໌: [www.lsc.gov.la](http://www.lsc.gov.la)